

ተሓቢእካ ቅንጻላን ምቁንጻብን ዝብቕዓቱ መራሕን።

ምስ ውርደትን ተጸባይነትን ዝተላመዱ ኣምለኽትን

ኣብ ቅሉዕ ደሞክራሲያዊ መድረኽ ቀሪቡ፡ ፊት ንፊት ብፖለቲካዊ ተንታንን ሓሳብ ብሓሳብ ናይ ምርዳእ ብቕዓት ዘይብሉ መራሕ፡ ህዝባዊ ሰውራ መሪሑ ህዝባዊ ሕቶ ብምልኣት ክምልስ ኣይክእልን። ብኣንጻሩ ንድኻሙ ክሸፍን ተመሳሳሊ ከምቲ ናቱ ዓይነት ድኻማት ሰባት ኣኪቡ፡ ኣብ ልዕሊ ቅኑዓት፡ በላሕትን ውፋያትን ሰባት ክእድሙ ብምግባር፡ ብምጽላም፡ ብምንጻል፡ ብድሕሪት ተሓቢኡ ኣብ ምቕንጻልን ይዘወጥዱ። ሓያልነቱ ብሓሳብ ብቕኑዕ ኣማራጺታት ዘይኮነ፡ ንደሞክራሲያውያን ባእታት ብምጽላም ብምንጻልን ምቕንጻልን ከረጋግጽ ኣንቁዱዩ ዝሰርሕ።

ነዚ ጸረ-ህዝቢ ኣተሓሳስባዊ፡ ብዘይተጸሕፈ ሕግን ወግዓዊ መድረኻትን ወይ ብ03 ኣብ ህዝቢ ዝብትኑ፡ ዘሳስዩ፡ ዕላማ ናይ ዝተሰከምዎ ብረት ዘይፈልጡ፡ ዝተባህልዎ ከም ዘለዎ ዝፍጽሙ ምስ ውርደትን ተጸባይነትን ዝተላመዱ እሺ በሃልቲ ኣቢሊዮ ዘተግብሮ። ከምዚ ዓይነት ድኻምን ውዲተኛን መራሕን፡ ናትና ዝብልዎ ፖለቲካዊ ዕጥቂ ዘይብሎም መጋበርያታትን ላዕለዎይ ኢዱ ሒዞም ከም ቃሕታኦም ኣብ ዝዋስኡላ ሃገር ፖለቲካዊ ጥዕና ክህልዎ ምጽባይ የዋህነትዩ።

ንኤርትራ ዝመርሕ ዘሎ ውልቀ መላኺ ኢሳያስ ኣፈወርቅን እሺ በሃልቲን በዚ መንጽር ንርኣዮም፡ ንምዘኖም፡ ንገምግሞም። እዚ ውልቀ መላኺ ባእታ መራሕ ጥራሕ ዘይኮነ መስራቲ ናይዚ ህዝቢ ዘብርስ ዘሎ ስማዊ ጉጅለዩ። ካብ ውልደት ህዝባዊ ሓይልታት ክሳብ ኣካላዊ እርጋን ህግደፍ ዘሎ (ካብ ቀደሙ ህዝባዊ ማዕባሊ ኣረኣጺያ ስለዘይነበሮ) ናይ ልዕሊ 50 ዓመት፡ ኣብ ውሽጢ ግዜ ህዝብታት ኤርትራ ዝሓለፍዎ መስገደልን ነጻጽጮ። እዚ ዕሉል ጸረ-ህዝቢ ባእታ፡ ኣብታ ናተይ ዝብላ ካብ ህዝባዊ ሓይልታት ክሳብ ህግደፍ ትምጠጥ ውድብ፣ ምስ ኤርትራዊ ፖለቲካዊ ውድባት ኮነ፡ ፖለቲካዊ ውድባትን መንግስታትን ሃረባብቲ ሃገራት፣ ብዓቢኡ ድማ ኣብ ህዝቢ ኤርትራ፡ ነጻን ደሞክራሲያውን ናይ ዘተን ፖለቲካዊ ኣስተምህሮን መድረኻት ዘካየዱ እንተነይሩ እስከ ንፊትሽዎ ሓደ ክልተ ሰለስተ ኢልና ብጭብጢ ነቕርብ። ብፍላይ እቶም ክሳብ ሕጂ ተመልኽዎን ተርጎምቲ ገበናዊ ተግባሩን ኮይንኩም ተገልግሉ ዘለኹም ወገናት።

ኣነ ንህዝባዊ ሓይልታት ብታሪኽን ዛንታን፣ ንህዝባዊ ግንባር/ህግደፍ ከኣ ኣብ ቀረባ ርሕቀት ኮይነ ክከታተል ዝጸናሕኩን ዘለኹን ዜጋዮ። ህዝባዊ ሓይልታት ዝተጠንሰሉ ብውዲት፡ ዝተወልደሉ ብፖለቲካዊ ድሕረት፡ ንናይ ሎሚ ህግደፍ እምነ መሰረት ዘንጸፈሉ ብቕንጻላን ራዕድን ከም ዝኾነ ምብር፡ ብፖለቲካዊ ንቕሓትን ብቕዓትን ምኻኑ ዘረጋግጽ መረዳእታ ኣይረኽቡኩን። ታሪኽን ተመክሮን ህዝባዊ ግንባር/ህግደፍ ከኣ ህቲ ኩልና ንኹርዓሉ ወተሃደራዊ ሓርበኝነት ከይሓወስና፡ ቅሉዕ ፖለቲካዊ ድሕረት፡ ጸለመን ክንጻላን ዝተካየዱን ገናውን ዝካየዱ ዘሎንምብር ነገራት ብሰላማዊ ዘተን ደሞክራሲያዊ ምሕደራን ዝተፈትሑሉ ኣይረኣኹን። ይፈልጡ ዝብሎም ሰባት ሓቲተ፡ ሰነዓቱ ኣንቢቡ፡ ኣብዚ ቦታዚ፣ በዚ ዕለትን ዓመተ ምሕረትን፣ ኣብ ከምዚ ዝብል ዛዕባ ወይ ኣርእስቲ፣ ንክንድዚ ዝኸውን ህዝቢ ነጻን ደሞክራሲያውን መድረኻት ኣካይዱ ዝብል ኣይሰማዕኩን። ኣይረኽቡኩን።

ኣብ ሓደ ፖለቲካዊ ውድብ ህዝቢ ዘሳተፈ ነጻን ደሞክራሲያውን መድረኻት ዘይካየዱ እንተደኣ ኮይኑ ደኣ እቲ ውድብ ብኸመይዩ ዝምራሕ? ብኸመይ ነዚ ኩሉ ጽንኩር ወተሃደራዊ ግጥማት የካይድ ነይሩ? ኢሳያስከ ብኸመይዩ መሪሕዎን ዛጊትውን ዝመርሖ ዘሎን? ክሳብ ሕጂ ካብ መቐሕ ኣምልኾ ዘይተፋትሑ ወገናት መብርሒ እንተዝህቡሉ ክንደይ ጽቡቕ ምኾነ። እቲ ካብ ውልደት ህዝባዊ ሓይልታት ክሳብ 1991 ኣብ መሳርዑ ተሓቕፋ፡ ኩለመዳዊ ዋጋ ዝኸፈለን ዝኸፍልን ዝነበረን ዜጋ፡ ብመንጽር እዚ ሎሚ ኮይናዮ ዘለና ክግምገም ክትንተን እንከሎ፡ ካላሽን ምብር ናይ ሓሳብ ዕጥቂ ከም ዝነበሮ ክትቅበል የጸግም። ምክንያቱ

ንስለ ሃገር እናበል ክቡር ህይወቱ ከም ዝኸፈለ ዘየከራኸር ሓቂዩ። ግን ሓቀኛ ፖለቲካዊ ትርጉም ናይቲ ሃገር ዝብል ቅኒት ብግቡእ እንተዘይተወኒኑ እቲ ንቕሓት (ዕጥቂ) ጎደሎዩ። ጎደሎ ምንባሩ ድማ እዚ ሎሚ ረኺብናዮ ዘለና ፖለቲካዊ ጭቆና መረጋገጺዩ።

ሰውራ ኤርትራ ዝተበገሰኩ ተራ ጽልኣት ናይ ስርዓት ሃይለስላሴን ባህጊ ደም ምፍሳስን ስለዝነበሮ ኣይኮነን። ንመንነቱ ሰብኣውን ደሞክራሲያውን መሰሉ። ኣንጻር ጸለመ፣ ኣንጻር ተነጽሎን ቅንጽላንዩ ቃልሲ መሪጹ። ብዘይ ፖለቲካዊ ብቕዓቱ ዝጀሃር፣ ሰባት ብድሕረት ዘለዓዕል፣ ዘእድም፣ ንንጹሃት ተጋደልቲ ዘጸልም፣ ዝንጽል፣ ዝቕንጽል ኢሳያስ ንክንዲዚ ዝኸውን ዓመታት ሓቀፋ ዘንበሮ ምክንያት ደኣ እንታይዩ? ኢሳያስ ካብዚ ዝተገልጸ ድሑር ፖለቲካዊ ኣረኣእያን ፋሽሽታዊ ተግባርን ወጻኢ ብምንታይ ይልል? እቶም ብሱልዩ ብቑዕዩ ዝብሉ ወገናት ኣስከ ብስለቱን ብቕዓቱን ይንገሩና የርእዩና?

ፊኸራ ኣይኮነኩን ዝብል ዘለኹ። ብሓቂ ፖለቲካዊ ብስለትን ብቕዓትን እየን ዝብል ዘለኹ። ጸለመ፣ ከፋፊልካን ኣድኪኻን ግዛእ፣ ጸላም ጉልባብ ጌርካ ምጭዋይ ምቕንጻል መንፈዓት ኣይኮነን። እዚ ናይ ድኹማት ተግባርዩ። ኣንጻር ሰውራ ኤርትራ ዝተበገሰሉ ዕላማዩ። ህዝቢ ኤርትራ መልክዕ ናይ ግዛእቲ መሪጹ ኣይተቐለሰን። ማሕበራዊ ፍትሒ ክረክብዩ ተጋዲሉ ክቡር ዋጋ ከፊሉ። እሞ ኣንጻር ህዝባዊ ባህጊ ዝኸይድ ኢሳያስ ደኣ ኣበይን ከመይንዩ መግለጺ ፖለቲካዊ ብቕዓቱ? ኣስታት 29 ዓመት እነሆ ንኤርትራ ይገዝእ ኣሎ። ኣብ መራሕቲ ካልኣት ሃገራት ከም ንዕዘቦ ናብ ህዝቢ ወሪዱ ክመያየጥ ተራእዩ ኣይፈልጥን። ሳሕቲ ኣብ መስኮት ቴሌቪዥን ተቐልቂሉ ዘርባዕባዕ ክብል ወይ ድማ ናይ ምልክት ቋንቋ ብዝመሰል ብተልእኾ ብጋዜጠኛ ፕረሲደንት ኢሳያስ ኣፈወርቂ ከም ዝበሎ ክበሃለሉምበር፣ ከም መራሕ ሃናጺ ሓሳባት ከመሓላልፍ ኣይስማዕን።

ንደቂ ደቂ ዝኾኑ መንእሰያት፣ ብሰንኪ ጸረ ህዝቢ ምሕደራኡ ካብ ሃገሮም ክወጽኡ ንዝተገደዱ ዜጋታት፣ ሓተላ ግለት፣ ጎሓፋት ከደዓት ስሉባት ኢሉ ክጸርፍ እንከሎ፣ ንህወሓት፣ ከደምቲ፣ ኣሳሰይቲ፣ ተልመደን ኢሉ ክጸረፍ እንከሎ፣ ንምምሕዳራት ኣመሪካ ብመሰረት ዝተፈላለዩ ምንጭታት ዘውጽእዎ ዘለው ምስጢራትን ጽግዕተኛ ባህሪኡን ስውር ግን ከኣ እሙን መሳርሒኦም ኣብ ዞባ ቀርኒ ኣፍሪቃ ክንሱ፣ ስትራተጂካውያን ጸላእቲ ህዝቢ ኤርትራ እናበለ ክኸሰስ እንከሎ፣ እንታይዩ ዘመልክት? እዚ መግለጺ ፖለቲካዊ ስድነት ምበር፣ መግለጺ ፖለቲካዊ ብስለትን ብቕዓትን ኣይኮነን። ውልቀ መላኺ ኢሳያስ ኣፈወርቂ ኣብ ልዕሊ ከምዚ ዝበለ ስድነቱ ከም ኔርሲሲት መጠን ብሓያል ስምዒት ርእሰ ኣድናቕት ዝተጠቐመውን እዩ። ንዕሉ ጥራሕ ይጥግሞ። ንሱ ጥራሕ ኣይጥመ ኣይጽማእ። ንሱ ኣይዕረቕ ኣይሕመም። ኣይመዛበል ኣይፈናቕል። ግዳም ኣይሕደር ቁሪ ኣይህረሞ። ገለ እንተ መጽኦ ከኣ ዘብዘብ ናብ ንጉስ ፋሓድ ስፔሻላይዝ ሆስፒታል ሪያድ። ናይ ህዝቢ ሕሰም ግን ጉዳዩ ኣይኮነን።

ልክዕዩ ንሕናውን ከም ዜጋታት ኣይነፋዕናን። ኣይተባዕናን። ይንዕቀና ይጸረፈና፣ የጉባዕበዓልና፣ ንሕና ከኣ ስቕ! ኣጥሚዩ ኣዕረቕ ኣዘናቢሉ ከይኣኸሎ ናብ ኩናት ይጠብሰና። ኣካልና ይጎድል፣ ንመውት፣ ማሕበራዊ ህይወትና ይዛባዕ ይሕመስ ኣብ ክንዲ ፊኒሕኒሕ ስቕ! ጽቡቕ ዘይወጽኦ ሕሱር ስለ ዝኾነ፣ ከም ህዝቢ ብኣና ይሕጭጭ ሰሚዕና ከምዘይሰማዕና ትም ሕትም! እሞ ኣሕዋትን ኣሓትን እዝስ ክሳብ መዓስ?

ሓላፍነቱ ብግቡእ ዝፈልጥ ሰብኮ ቀዳምነት ናብ ውልቀ ዝናን ረብሓን ኣይጥምትን። ባዕሉኮ ኣብ ስልጣን ኣይሓኩርን። እዚ ሰብ ግን ባዕሉዩ ኣብ ስልጣን ደይቡ። ዋእ ንሕና ከኣ ኣጣቕዕናሉ ጥራሕ ዘይኮነ ከይመውት ጸሊናሉ ተማህሊልናሉ። ቅድመኻ ይስጠሓና ብድሕረኻ መን ክመርሓና ኢልና ኣተባቢዕናዮ። ንሱ ኸኣ ሻዲኑ። ንጥንቅልዒት ኮይንካ ዝሸነካዮ ተመሊሱ ናብ ነብሰኻ፣ ከም ዝተባህለ፣ እነሆ ዋጋ ፖለቲካዊ ድክመትና ዝኾነ ናይ ሕሰመ መከራ ምህርቲ ንሓፍስ ኣለና። ቢጋሚዶን መራሕ ቢጋሚዶን ኢሳያስ ከኣ ብስቓይና ይፍሳሕ፣ ብሞትና የላግጽ ኣሎ።

ይኹን ግን ንኹሉ ግዜ አለዎ። ንሕና እቶም ንበዝሕ ህዝብታት ኤርትራ ካብ ድቃስና ተበራቢርና፣ ካብ ፍርሒ ተገላጊልና፣ ብሓደ ድምጺ መሰለይ መሰልና፣ ክብረተይ ክብረትና ክንብል ጀሚርና አለና። እዚ ጽቡቕ ምዕባለዩ። ግን ብንጽር ህዝባዊ አረአእያን ስጡም ውደባን ክስነ አለዎ። ንሱ ድማ ናይ አሸካዕላል ናይ መን ከማይ ናይ ትዕቢትን ጃህራን መድረኹ ተጸንቂቕ ኣብ ሕልምልም ኣትዩ ይርከብ። ደንቆሮ ኢሳይስን፣ ደንቆሮ ህግደፍን ነብሶም ዝጸልኡ ኣምለኹቱን ናይ ኢዶም ዝረኽቡሉ ወቕቲ ይቃረብ ከም ዘሎ ተረዲእም ኣብ ጥራሕ ጎልጎል ቀባሕባሕ ይብሉ አለው።

ብሓቂ ንምዝራብ ኢሳያስን መጋበርያኡ ህግደፍን ከም ጽገዕተኛ፣ ከም ተለኣኣኺ መበጸጽሒ መጠን ብምንጽጻር ዝልእኮ ምብር ዝከላኸለሉ ዝሰኣነሉ መድረኽ ይርከብ ኣሎ። ልክዕ ከምቶም ኣብ መሳርዑ ዝርከቡ ኣኩባት ሰብ ብረት ዝተባህልዎ ብዘይ ሕቶን ርእይቶን ዝፍጽሙ ንሱ ድማ ንሓንቲ ልኡላዊት ሃገር ይመርሕ ኣለኹ እናበለ ንክብርን ረብሓን ጎይተቱ ኣብ ውዑይን ዝሕሉን ጠብሎቕ ክብል ንዕዘቦ አለና። እሞ ደቂ ኤረይ ካብ ባርነት ሓራ ክንወጽእ፣ ውሽጣዊ ሓርነት ንወንን። ካብ ተመላኽነት ንውጻእ። ስምዒታውነት ነወገድ። ፖለቲካዊ ሚዛን ድማ ይሃልወና።

ነቢያት ተጠምቀ

ብሓልዮት ደሞክራሲያዊ ግንባር ሓድነት ኤርትራ ዝፍኖ፣ ድምጺ ሰላምን ደሞክራሲን ኤርትራ፣ 12-10-2019